

हिन्दी प्रादेशिक समाचार

आकाशवाणी चंडीगढ़

17 जनवरी 2026, समय 18:10

मुख्य समाचार

1. प्रधानमंत्री नरेंद्र मोदी ने आज देश की पहली वंदे भारत स्लीपर रेलगाड़ी को झंडी दिखाई - श्री मोदी ने कहा - भारतीय रेल विकास की नयी ऊंचाईयां छू रही है।
2. हरियाणा के मुख्यमंत्री नायब सिंह सैनी ने दीन दयाल लाडो लक्ष्मी योजना की 181 करोड़ रुपये की तीसरी किस्त जारी की।
3. पराली न जलने वाले हरियाणा के 5 लाख 54 हजार किसानों के खाते में 461 करोड़ 75 लाख रुपये डाले गए।
4. केबिनेट मंत्री कृष्ण कुमार बेदी ने कहा कि उद्योग से जुड़ी प्रत्येक समस्या का समाधान पहल के आधार पर किया जायेगा।
5. हरियाणा साइबर पुलिस ने ट्रेडिंग और निवेश के नाम पर चल रहे संदिग्ध ऐप्स और चैनलों के खिलाफ कार्यवाही की, 14 ऐप्स हटाए गए।

आज देश में पहली वंदे भारत स्लीपर रेलगाड़ी ने दौड़ना शुरू कर दिया। प्रधानमंत्री नरेन्द्र मोदी ने आज पश्चिम बंगाल के मालदा रेलवे स्टेशन से हावड़ा और गुवाहाटी के कामाख्या के बीच चलने वाली इस रेलगाड़ी को झंडी दिखाकर रवाना किया। श्री मोदी ने गुवाहाटी-हावड़ा वंदे भारत स्लीपर रेलगाड़ी को भी वर्चुअल रूप से झंडी दिखाई। इस अवसर पर प्रधानमंत्री नरेंद्र मोदी ने कहा कि भारतीय रेल लगातार विकास की नई ऊंचाइयों को छू रही है।

पूरी तरह से वातानुकूलित हाई स्पीड वंदे भारत स्लीपर रेलगाड़ी यात्रियों को किफायती किराए पर हवाई यात्रा जैसा अनुभव प्रदान करेगी। यह रेल सेवा देश भर से कामख्या जाने वाले तीर्थयात्रियों को सुविधाजनक यात्रा मुहैया कराएगी।

हरियाणा के मुख्यमंत्री नायब सिंह सैनी ने आज दीनदयाल लाडो लक्ष्मी योजना की तीसरी किस्त जारी की। इसके अलावा उन्होंने पराली न जलाने वाले 5 लाख 54 हजार किसानों को 461 करोड़ 75 लाख रुपए की प्रोत्साहन राशि भी जारी की। मुख्यमंत्री ने चंडीगढ़ में पत्रकारों से बातचीत में बताया कि लाडो लक्ष्मी योजना के तहत आज 8 लाख 63 हजार 918 लाभार्थी बहनों के खातों में 181 करोड़ रुपये की राशि डाली गई। आज की राशि को मिलाकर तीन किस्तों में अब तक कुल 441 करोड़ रुपये दिए जा चुके हैं। उन्होंने कहा कि फसल अवशेष प्रबंधन के लिए प्रोत्साहन राशि और कृषि यंत्रों पर सब्सिडी की राशि भी जारी की गई है।

मुख्यमंत्री ने धान के नुकसान के लिए भी वित्तीय सहायता देने की घोषणा की है, ताकि किसान पराली न जलाएं और उन्हें आर्थिक मदद मिले।

पंचकूला चैंबर ऑफ कॉमर्स एंड इंडस्ट्रीज –PCCI ने अपने अध्यक्ष अरुण ग्रोवर के नेतृत्व आज पंचकूला में वार्षिक आम सभा का आयोजन किया। कार्यक्रम में उद्योग, राजनीति एवं समाज की अनेक प्रतिष्ठित हस्तियों ने सहभागिता की। श्री अरुण ग्रोवर ने उद्योग जगत की ओर से कई महत्वपूर्ण सुझाव एवं मांगें सरकार के सामने रखीं। कार्यक्रम में मुख्य अतिथि कैबिनेट मंत्री कृष्ण बेदी ने उद्योग जगत को संबोधित करते हुए कहा कि राज्य सरकार उद्योगों के विकास के लिए पूरी तरह प्रतिबद्ध है। उन्होंने आश्वासन दिया कि उद्योग से जुड़ी प्रत्येक वास्तविक समस्या का समाधान प्राथमिकता के आधार पर किया जाएगा और सरकार उद्योगपतियों के साथ कंधे से कंधा मिलाकर आगे बढ़ेगी। उन्होंने कहा कि निवेश, रोजगार सृजन और औद्योगिक विकास के माध्यम से हरियाणा को आर्थिक रूप से और अधिक सशक्त बनाया जाएगा।

इस अवसर पर प राज्यसभा सांसद रेखा शर्मा ने अपने संबोधन में कहा कि प्रधानमंत्री नरेंद्र मोदी के नेतृत्व में केंद्र सरकार उद्योगों को आगे ले जाने के लिए निरंतर ठोस कदम उठा रही है। उन्होंने कहा कि “आत्मनिर्भर भारत” की दिशा में उद्योगों की भूमिका अत्यंत महत्वपूर्ण है। पत्रकारों से बातचीत में महाराष्ट्र नगर निगम चुनाव को लेकर कृष्ण बेदी ने कहा-

उल्लेखनीय है कि भारतीय जनता पार्टी ने महाराष्ट्र में नगर निगम चुनावों में 29 नगर निगमों की 2 हजार 869 सीटों में से एक हजार 425 सीटें जीती हैं।

हरियाणा साइबर पुलिस ने सोशल मीडिया पर बढ़ती अवैध और आपत्तिजनक गतिविधियों के खिलाफ 12 जनवरी से एक विशेष और संगठित डिजिटल अभियान शुरू किया है। केन्द्रीय इलेक्ट्रॉनिकी एवं सूचना प्रौद्योगिकी मंत्रालय के सहयोग से यह अभियान चलाया जा रहा है।

हरियाणा के पुलिस महानिदेशक अजय सिंघल ने कहा कि ट्रेडिंग और निवेश के नाम पर चल रहे संदिग्ध ऐप्स और चैनलों की बढ़ती गतिविधियों पर प्रभावी नियंत्रण स्थापित करने के लिए यह अभियान शुरू किया गया है। इस अभियान के तहत अब तक 28 ऐसे ऐप्स और चैनलों की पहचान की जा चुकी है, जिनके संचालन पर संदेह था। इनमें से 14 को सफलतापूर्वक डिजिटल प्लेटफॉर्म से हटाया जा चुका है, जबकि शेष 14 पर सोशल मीडिया इंटरमीडियरी द्वारा अंतिम समीक्षा और टेक-डाउन की प्रक्रिया जारी है। श्री सिंघल ने कहा कि इससे ऑनलाइन ठगी की संभावनाएँ काफी हद तक कम होंगी। उन्होंने कहा कि साइबर हरियाणा टीम लगातार सतर्क है भविष्य में भी ऐसे फर्जी ऐप्स के खिलाफ और भी तीव्र और प्रभावी कार्रवाई की जाएगी। किसी भी परिस्थिति में ऐसी गतिविधियों को बर्दाश्त नहीं किया जाएगा। पुलिस महानिदेशक ने नागरिकों से अपील की कि वे किसी भी संदिग्ध लिंक पर क्लिक न करें और किसी नए ऐप में निवेश करने से पहले उसकी अच्छे से जांच कर लें।

हरियाणा राज्य अभिलेखागार विभाग द्वारा आज पंचकूला के सेक्टर 14 स्थित राजकीय कन्या महाविद्यालय में संरक्षित अभिलेखों की प्रदर्शनी लगाई गई। प्रदर्शनी का शुभारंभ महाविद्यालय की प्रधानाचार्या डॉ. खुशिका ने किया। इस प्रदर्शनी में कई दुर्लभ जानकारियाँ प्रदर्शित की गई हैं।

हरियाणा राज्य अभिलेखागार विभाग की उप निदेशक मंजू यादव ने बताया कि इस प्रदर्शनी का मूल उद्देश्य विद्यार्थियों को उनकी ऐतिहासिक धरोहरों के बारे में जानकारी देकर जागरूक कराना है।

पलवल पुलिस ने कोट निवासी कुख्यात बदमाश रहीश को अवैध पिस्तौल सहित गिरफ्तार किया है। पलवल के उप पुलिस अधीक्षक मनोज कुमार वर्मा ने आज एक पत्रकार वार्ता में यह जानकारी दी। उन्होंने बताया कि सीआईए हथीन प्रभारी दीपक गुलिया की टीम के साथ कोट उटावड़ मार्ग पर हुई मुठभेड़ के बाद उसे गिरफ्तार किया गया।
